

## हिमालको प्रेमजोगीको गान

(क)

बैँसको त्यो रंगी वनमा तिम्लाई देखेँ पहिले !  
तिम्रो शोभा दृक्-प्यालाले मातमा पिएँ मैले !

(ख)

मानवफूलको बास्ने बान्की किरणले कुँद्यौ !  
लहरबेली विषयले जिस्क्याइ पारी छाले !  
विश्वमित्र भस्की उठे, इन्द्रसम्म साध्यौ !  
पुतली भै नाच्यो मन, चूसको ममताले !  
भवर पङ्क्ति मीठा गीत त्यस बेलामा हाले !  
बत्ती निभ्यो बसन्तको अकुलाएँ अहिले !

(ग)

आज हिउँ चीसा, चीसा, चूलिएको मन !  
मोहिनीरूप भुल्ने लता सुकेकी छ भन !  
रूपमा भल्की बैँशवनमा मीठो इशाराले  
अल्पी दियो ? के गरूँ म मूर्ख बेचाराले ?  
कालको यो साम्राज्यमा, आँखाभरी जल,  
काँडा कुल्ची लाग्छु पछि, तिमी संझी, तल !

मृत्यु हेर्ने वेदनाले अमृत भजैँ अहिले ?  
प्यारकी फल वैली मरिन्, बास्ना राखी जहिले !

(घ)

आज तनमा खरानी छ, त्रिशूल छ हातमा;  
हिमालमा पलैँटी छ, गंगा नदी घाटमा;  
सुन्दर मर्छ भन्ने मानवदिलले कहाँ मान्छ ?  
घाउ लिई सन्तोष छैन, मलमतिर जान्छ !  
विशालको छातीभित्र लुकेकी ती ज्योति  
मेरी पहिली ईशाराले खोजले फेर तान्छ ।  
प्यार मेरो फैली ढाक्छ गोचरको घेरो ।  
अनश्वरले नश्वरलाई कुल्ची उठ्छ मेरो !  
तृष्णा जसले जगाइदिथिन् तिमीमा छन् अहिले !  
तिनीसँग गुँड लाउँछु तिम्रो उरमा मैले !  
बस्छिन् तिम्रो स्पन्दन ती, गाँस्न मलाई भरिन् ।  
मिलन होला, तिमी र म एक हुँला जहिले !  
बैँशको त्यो रंगी वनमा तिम्लो देखेँ पहिले !